

అట్టడుగు

నేను స్వతహాగా బంధుప్రియుణ్ణి కానుగాని, ఏడెనిమిదేళ్లు బంధువు లందరికి ఎడమైపోయి, దేశంకాని దేశంలో ఉండటంమూలాన కొంత బంధుప్రేమ నాలో కూడుకుంది. అందుచేత రాములు రాసిన ఉత్తరం చేతికందగానే ఎంతో ఆత్రంగా చించి చదవసాగాను.

పన్నెండు పేజీల ఉత్తరం రాశాడు రాములు. ఆ కాగితాలబొత్తి చూడగానే నాకు నవ్వుచ్చింది. రాములు మారలేదు. ఒకప్పుడు వాడూ నేనూ చాటభారతాలంత ఉత్తరాలు రాసుకునేవాళ్ళం. ఏంరాసేవాళ్ళమో నాకిప్పుడేమీ తెలీదు. కాని ఆరోజులొ ఆ ఉత్తరాలు మాకిచ్చిన ఆనందం ఏ సాహిత్యమూ ఇచ్చేదికాదు. అయితే నాకు పెద్ద ఉత్తరాలు రాసేశక్తి ఏనాడో పోయింది. సలవతావరణాలు మారగానే నేనూ మారిపోయినాను. ఉన్నచోటే ఉండటంవల రాములు మారలేదు. నేను కాన ప్రోత్సాహ మిస్తేవాడు ఇవాళకూడా వారానికో పన్నెండు పేజీల ఉత్తరం రాసిపారేయ్యగలడు.

మనిషి తన అహంకారంకొద్దీ తన స్వయిచ్చకు లేని ఆధిక్యం అంటగట్టు కుంటాడు. మానవచరిత్రా, మానవ సంస్థలూ, మానవ ధర్మచట్టాలుకూడా మానవుడికి లేని శక్తుల్ని అంటగట్టుతున్నాయేమో, తప్పులు చెయ్యటానికి ఒప్పులు చెయ్యటానికి, సంఘాన్ని చరిత్రనీ మార్చటానికి వ్యక్తులు మనం ఊహించేటంత సమర్థులు కారేమో. మానవ సామాజికశక్తుల్ని నేను శంకించటంలేదు. ఆ శక్తులే లేకపోతే ఇంతగా నాగరికతా సంస్కారాలు పెరగవు. కాని వ్యక్తుల్ని చూసినప్పుడు వాళ్ళకీ వాతావరణాన్నిబట్టి మారే ఇతర ప్రాణులకీ పెద్ద వ్యత్యాసం కనబడదు. చీడపట్టి చెడిపోయే చెట్లనీ, ఎరువు బాగావేస్తే బాగాపండే పొలాలనీ, ఆహారం చూడగానే తోకఆడించే కుక్కల్ని అర్థం చేసుకున్నట్టుగా మనం "తప్పుడు" పనులూ, "మంచి" పనులూ చేసే మనుషుల్ని అర్థం చేసుకోమనిపిస్తుంది. కన్నం వెయ్యటమూ, వెయ్యక పోవటమూ నిర్ణయించుకునే అధికారం దొంగకీ, యుద్ధరంగంలో చావటమూ, చావక పోవటమూ నిర్ణయించుకునే శక్తి సైనికుడికి ఉన్నట్టు మనం నటిస్తాం. ఈ నటనమీదే మన సాంఘిక విశ్వాసాలూ, నైతిక ధార్మిక విశ్వాసాలూ ఆధారపడ్డట్టు కనిపిస్తుంది. అన్ని నియమాలూ గాలికి వొదిలేసి అరాచకంగా బతకాలని కూడా నా అభిప్రాయం కాదు. నే నడిగేదల్లా ఏమిటంటే మనం మనుషుల్ని మార్చటానికి చేసే

ప్రయత్నంలోనూ వ్యయంలోనూ సగానికి సగమైనా వాతావరణాన్ని మార్చటానికి ఎందుకు చేయమూ అని; ఎవరన్నా వాతావరణాన్ని మార్చటానికి ప్రయత్నంసాగిస్తే వాళ్ళు దేశద్రోహులనో సంఘద్రోహులనో రుజువు చెయ్యటానికి ఎందుకు ప్రయత్నిస్తామూ అని.

2

రాములు వ్రాసిన ఉత్తరం ఆత్రంగా చదవసాగాను. ఒక్కొక్క పంక్తి చదువుతున్నకొద్దీ నా వుత్సాహం నీరు కారిపోసాగింది. అంత ఉత్తరంలోనూ ఒక్క మంచి వార్త ఉన్నట్టు నా బుద్ధికి తోచలేదు. కాని రాములు ఆ వార్తలన్నీ మామూలు వార్తలలేనే రాశాడు.

మా బంధువులు అంతా ఒకదారి అయినారు. యుద్ధం మూలంగా కామాలు కొందరు చాలా దూరం వెళ్ళారు. వాళ్ళందరికన్నా దూరం వెళ్ళిన నన్ను గురించి నాకు జాలికలగలేదు. కాని వాళ్ళనిగురించి చాలా జాలేసింది. కొందరికి పిల్లలు పోయినారు. కొందరికి మొగుళ్ళూ, పెళ్ళాలూ పోయినారు. కొందరు ఆస్తుల మొత్తం నష్టమయ్యారు. కొందరి పెళ్ళిళ్ళయినై. మరికొందరు కాపరాలకి వెళ్ళారు. చాలామందికి ఇదరు ముగు రేసి పిల్లలుకూడా కలిగారు. ఎందుచేతో ఈ వార్తలుకూడా నాకు దుర్వార్తలలేనే తోచినై.

నేను ఇట్లా ఇవతలికి వచ్చెయ్యగానే మా బంధువుల జీవితమంతా నానారభసా అయినట్టూ, నేను అక్కడే ఉన్నట్టయితే ఇవేవీ జరగనట్టూ నాకు అనిపించింది. అసలు రహస్యమేమంటే, ప్రత్యక్షంగా జరిగే ఏ మార్పునైనా సహించి మనసు సరి పెట్టుకోవచ్చు. కాని పరోక్షంగా జరిగే మార్పులు గురించి మనసు సమాధానపరచుకోవటం చాలా కష్టం. అందుచేతనే మరో దేశంలో జరిగే విషవాలూ, మరో వర్గం వాళ్ళ చేసే విషవాలూ మనని ఆందోళనపెడతై.

3

నిరుత్సాహంగా రాములు వ్రాసిన ఉత్తరం చదువుకు పోసాగాను. అకస్మాత్తుగా నా కళ్ళు నమ్మలేని విషయాలు ఉత్తరంలో కనిపించినై. వాటిని ఒకంతట నా బుద్ధి అవగాహన చేసుకోలేకపోయింది. ఆ నాలుగు పంక్తులే అరడజనుసారయినా చదివి ఉంటాను—యింకోసారి చదివితే అక్షరాలు మారిపోతాయనే ఆశతో, నేను తప్పు

చదువుకున్నానేమో అనే భ్రమతో అందులోవున్న విషయం గురించి నా తల ఆలోచించకుండా కాస్పేషయినా వాయిదా వేసుకునే ప్రయత్నంలో;

కాని ఏం లాభం? ఆ అక్షరాలు మారవు. నేను సరిగానే చదివానని అరిశజను సార్లు రుజువుయింది. గణపతి బిచ్చమెత్తుకున్నాడనే విషయాన్ని గురించి ఆలోచించటం అయిదు నిమిషాలు వాయిదా వేశాను; ఇంకెంతసేపు వాయిదా వేయ్యను ?

అయినా యింత ఘోరవా రను గురించి అనుకునేటందుకు మాత్రం ఏముంది? నేను ఈ దూర దేశంలో ముష్టి బతుకుతున్నానంటే గణపతి ఏమనుకుంటాడు నేను ఊహించలేనా? యింకా అదేనయం ఇక్కడ నేను ముష్టిని నన్నిడిగే వాడుండడు. వాడు పాపం, పుట్టి పెరిగినచోట మానం వొదిలేసుకుని ముష్టి ఎట్లా ఎత్తుతున్నాడు? ముష్టితటానికి వెనక ఎంత వంశాచారం వుండాలి? ఎంత స్వానుభవం వుండాలి? అదంతా గణపతి కెక్కణ్ణుంచి వస్తుంది? గడవక వాడు ముష్టిని మిగిలిన మా బంధువులు వాణ్ణెట్లా ముష్టి ఎత్తనిస్తున్నారు?

నాకు అకస్మాత్తుగా రాములుమీద పట్టరాని ఆగ్రహం వచ్చింది రాములెం చేస్తున్నాడు?

ఎవరుగానీ హేయమైన సంఘటనలు నిర్దిష్టమై ఎట్లాచూస్తారో నాకు తెలీదు. మనం చూస్తూవుండగా ఎవరన్నా ఎట్లా తిండికిమాడిచిస్తారు? జీవితాన్ని గమనించట మే చాతనయి దాన్ని మార్చటం ఏమాత్రము చాతకానట్టు ప్రవ రించే వాళ్ళని నేను సహించ లేను “ఇవాళ కలకత్తా వీధుల్లో యింతమంది తిండిలేక చనిపోయినారు” అని ఏ విలేఖరిగాని ఏ పత్రికకైనా వార్త పంపినట్టు చదవగానే నా రక్తం వుడికిపోయేది. ఈ విలేఖరి అందులో ఒకడికైనా తిండి ఎందుకు పెట్టలేకపోయినాడు? ఈ విషయం తెలిగ్రామిచ్చే డబ్బుతో ఒక్కడికైనా యింత గంజినీళ్ళు పొయ్యటానికి సాధ్యం కాదా?

అయినా పొరపాటు నాదేనేమో. ప్రపంచంనిండా వార్తా విలేఖరు లున్నారు. తాము మార్చగల సంఘటనలను సహితం వాళ్ళు పత్రికలకు పంపిస్తారు. సంఘటన లని మార్చటం నే ననుకున్నంత సులభం కాదేమో.

రాములు తినటానికింత కలవాడు. గణపతి నా అంత దగ్గర చుట్టం కూడానూ. “గణపతి, వాడి భార్య, పిల్లలూ మాడుతుంటే మాయింట్లో తెచ్చిపెట్టాను. మా అంద రికి సరిపడే తిండి లేకపోవటంచేత అందరమూ ఒక పూటే తిండితిని మరోపూట పస్తులుంటున్నాము” అని రాములురాస్తే నాకావార్త సవ్యంగా తోచివుండేది. పోనీ అంతదాకావద్దు. “గణపతికి నేను నెలకొక పది పంపుతున్నాను” అని రాములెందుకు రాయలేదో నా కర్థంకాలేదు.

ఈ మాట నాకు తోచగానే వుత్తరంమడిచి జేబులో పెట్టి గణపతి పేర ఇరవై రూపాయలు మనియార్దరు చేశాను.

ఆపిసులో ఇరవై రోజుల శలవూ, షాంకులో రెండు వందల రూపాయలూ పేరుకుని వున్నై. అవి రెండూ యూడాచేసి మావాళ్ళందర్నీ చూసిరావాలని కోరిక వుట్టింది.

బయల్లేరాను.

బంధువుల్ని ఒక్కొక్కరిని చూడటం ఆనందంగానే ఉన్నది. కాని ఒక్కొక్క ఇంటా ఒక్కొక్క రోజూ, పూటా గడిపి వెళ్ళిపోవటం వట్టి వంచనగా కనబడింది. వాళ్ళ జీవితములో భాగం పంచుకొనటంలోనే నిజమైన బంధుప్రేమ వుందిగాని, ఇట్లా కొన్ని ఏళ్ళ కొకసారి కనిపించి మర్యాద చేయించుకుని దాటిపోవటంలో నిజమైన తృప్తి ఏమాత్రమూ లేదు.

కావలిసె నేను వీళ్ళందరితోనూ ఇంకా కొంతకాలం గడపగలను కాని, రాముల్ని గణపతిని ఎప్పుడు చూద్దామా అని ఆదుర్దాగా ఉంది.

గణపతిని గురించి ఆలోచించాను. వాడు ఎందునా కోకుండా చెడ్డాడు. వాళ్ళ నాన్న బతికిఉండగా బాగానే సంపాదించాడు. అంతకంటే బాగా ఖర్చుపెట్టాడు. ఆ రోజులో ఆయనకు అక్కరేనిదిలేదు. మరి మా వూళ్ళో కాంగ్రెసు ఉద్యమం సహం ఆయన నెత్తిమీదగానే పోయింది. గణపతి స్కూలులో చదువుకుంటుంటే మానిపించి మావూళ్ళోపెట్టిన జాతీయ విద్యాలయంలో వాడిచేత నవారు నేయించాడు. ఇంట్లోకూడా రాట్నాలు పెట్టినూలు తియించాడు. జాతీయ విద్యాలయం మూలబడి ఆ జాగ్లో ఒక పిండిమర. ఒక వడ్రంగపు కార్థానా ఏర్పడ్డాక గణపతికి అమరకోశమూ, శబ్దమంజరీ, పంచకావ్యాలూ చెప్పించాడు.

ఆయన చచ్చిపోగానే గణపతి సంసారం బయటపడింది. ఆయన కొనిపెట్టిన రెండువందల యాభై గజాల నివేశనలంలో ఆయన మిగిల్చిపోయిన రెండువందలలో మిగిలినదాంతో ఒక చిన్న కుటీరం వేసుకున్నారు. గణపతి తల్లి తన మెడలోవున్న నాలుగు సొమ్ములూ అమ్మింది. దాంతో కాలక్షేపం ఆరంభించారు.

గణపతి ఎలాగైనా నెలకో పది రూపాయలు సంపాదించామని చాలా ప్రయత్నం చేశాడు. కోమటి గుమాస్తాగిరి చేశాడు. ప్లీడరు వాలంటీరుగా పనిచేశాడు. ఎవరికో పిలలికి సంస్కృతముకూడా చెప్పాడు. ఒక నెల సంపాదిస్తే మరొక నెల ఏమీ ఉండేదికాదు. ఆఖరుకు వాడి సమస్య ఒక విధంగా పరిష్కారమయింది. గణపతి తాత తమ్ము డొకాయన చచ్చిపోగా ఆ సిలో నాలు గెకరాలు వచ్చింది. అది గణపతి జీవితంలో పెద్ద పరిణామం. ఆ రోజుల్లోనే నేను దేశం విడిచి వెళ్ళాను

మా బంధువు లందరిలోకి జీవిత యదార్థాన్ని గురించిన వాడు ఆ రోజులో గణపతి ఒక్కడే. మా మాదిరిగా ఇంగ్లీషు చదువు చదివి కృతక సంస్కారం సంపా

దించక పోవడమువల్లనో, ఏమో గణపతి డబ్బు తత్వము, సంఘ తత్వమూ బాగా కనుగొన్నాడు.

“వీ డెవ్వడో కమ్యూనిస్టులో చేరిపోతాడురా” అని మేం నవ్వుకునేవాళ్ళం. అటువంటివాడు ముష్టి ఎతుకునే స్థితికి వచ్చాడంటే యీపాటికి కమ్యూనిస్టు అయ్యే ఉంటాడనుకున్నాను. 1937 లో కాంగ్రెసు ప్రభుత్వం రాగానే గణపతి నలుగురు పెద్దల్ని చూశాడు. వాళ్ళు చాలా మంచిగానే మాట్లాడారు. కాని వాడికేమీ చెయ్యలేకపోయినారు కాంగ్రెసు వాడే నంతమాత్రాన ఏం లాభం? గణపతి తండ్రి రాజకీయ వేత్తకాడు. పైగా బతికిలేడు. కాంగ్రెసు నిజమైన రాజకీయంలో దగ్గగానే రాజకీయ వేత్తలుకాని కాంగ్రెసు వాళ్ళంతా అడుక్కు దిగిపోయినారు. గణపతి అట్టఅడుక్కే జారిపోయినాడు పాపం.

5

నేను మొదట రాములు దగ్గరికే వెళ్ళాను. తిరా ఊళ్ళోకి వచ్చినాక నేరుగా గణపతి దగ్గరికి వెళ్ళటానికి గుండె చాలలేదు.

నన్ను చూడగానే రాములు ప్రాణం లేచివచ్చినట్టు మాట్లాడాడు. వాడి ఉత్సాహంలో నేను సహంకూడా చూసలేక పోయినాను.

సాధ్యమైనంత పెందలాడే గణపతి మాట ఎత్తాను.

“గణపతికేంరా? పైలా పచ్చీసుగా ఉంది వాడివని.” అన్నాడు రాములు.

రాములు అట్లా ఎట్లా మాట్లాడగలిగాడో నా కర్ణంకాలేదు. వాడేనా మారలేదని నేను అనుకున్నాను? ఎంత పొరపాటు !

“అడుక్కుతినటం నీకు వెళాకోశంగా ఉందా?” అన్నాను.

రాములు ఇంత మొహం చేసుకున్నాడు. పళ్ళాత్తాప మనుకున్నాను. నా మాటకు చిన్నబుచ్చుకున్నాడని నాకు తెలియలేదు.

“అడుక్కుతినని దెవరులే” అన్నాడు వాడు అసందర్భంగా.

ఎందుకో నాకు రాములు దగ్గర ఇక గణపతిని గురించి మాట్లాడబుద్ధి కాలేదు. గణపతిని అడుక్కుతిన నిచ్చిన తప్పు తనమిదకూడా అంతో ఇంతో వుందని గుర్తించటం ఇష్టంలేక, రాములు గణపతి పని పైలా పచ్చీసుగా ఉందనీ, అందరూ అడుక్కుతినే వాళ్ళేననీ తన అంతరాత్మను సమాధాన పరచుకుంటున్నాడు కాబోలనుకున్నాను

కాస్సేపు అదీ ఇదీ మాట్లాడి నేను గణపతి ఇంటికి బయలుదేరుతూ రాముల్ని వస్తావా అని అడిగాను. వాడు బయల్దేర డనుకున్నానుగాని నా అంచనా తప్పింది. ఇద్దరమూ కలిసి గణపతి ఇంటికి బయలుదేరాం.

గణపతి ఇంట్లో లేడు. వాడి తల్లి పదిమందికి సరిపడే వంకాయలూ, తోట కూరూ, పచ్చిమిరపకాయలూ, తీయ్య కందగడ్డా చుట్టూ పెట్టుకుని కూరలు తరుగు తున్నది. తద్దినమో ఏమో అనుకున్నాను.

“ఎమమ్మా, అత్తయ్యా ఎట్లా ఉన్నారు ?” అన్నాను.

“ఎప్పుడొచ్చావురా ? రా. కూచో. ఎట్లా ఉన్నాం? ఇట్లాగే ఉన్నాం. గణపతి బియ్యం తేబోయినాడు. ఇప్పుడే వస్తాడు” అన్నది గణపతి తల్లి.

“గణపతి ఏదన్నా ఉద్యోగం సంపాదించలేకపోయినాడా ?” అన్నాను.

“ఆఁ. ఏం ఉద్యోగాలు? ఏం వస్తుంది ఉద్యోగాలు చేస్తే? నువ్వు చూడరాదూ ? అక్కడక్కడో ఉండి ఏం సంపాదిస్తున్నావు ?”

చూసుండగానే గణపతి తల్లి అన్నికూరలు తరిగి కోడల్ని పిలిచింది. గణపతి పెళ్ళాం దొడ్లోనించి లోపలికి వచ్చి కూరలు తీసుకుని వంట యింట్లోకి పోయింది.

గణపతి భార్య బాగా వొళ్ళు చేసింది. ఆవిడ పట్టుచీర కట్టుకుని వుండటం గమనించాను.

ఈ ఇంట్లో నే నూహించిన వాతావరణం లేదు. ఎందుచేతా? నా కర్థం కాలేదు. బయట అడుగుల చప్పుడయింది. గణపతి వస్తున్నాడేమో అని వాకిట్లో తొంగి చూశాను. గణపతి కాదు. ఎవరో నడివయస్సు మనిషి. “పిన్నీ రెండురూపాయల బియ్యం ఇప్పించమ్మా ?” అంటూ వచ్చింది.

“అయ్యో, పాపం బియ్యం లేవే ?” అన్నది గణపతి తల్లి.

“ఇదుగోనమ్మా డబ్బూ” అంటూ ఆ వచ్చిన మనిషి నిఘారంగా అన్నది.

“కిందటిసారి పట్టుకెళ్ళినదానికో ?” అన్నది గణపతి తల్లి.

“రేపిస్తాలే.”

గణపతి తల్లి రెండు రూపాయలూ తీసుకుని లోపలికివెళ్ళి కాస్సేపు బియ్యం చప్పుడుచేసి, ఒక చేటలో కాసిని బియ్యం పోసుకుని వచ్చింది.

“ఏమిటిదీ ?” అన్నది బియ్యంకోసం వచ్చిన మనిషి దాష్టికంగా.

“చెప్పలా. లేవనీ. రూపాయి వున్నై, తీసుకుపో.”

“అవ్వ! యివి రూపాయివా ?”

గణపతి తల్లి మారుమాట లేకుండా చేట తీసుకుని లోపలికి పోతున్నది.

“తే. తే! ఏం చేస్తాం” అంటూ ఆ మనిషి బియ్యం ఒళ్ళో పోసుకుపోయింది.

ఏ వీరేశలింగంగారి ప్రహసనమో చూస్తున్నట్టుగా వుంది నాకు.

మా గణపతి తల్లికి మాత్రం ఇదంతా పథిపాపే గామాలు. ఆవిడ ఏమీ జరగ నట్లు రాములుతో. “అయితే రాములూ, ఆ పదిహేను రూపాయిలూ పట్టుకుపోయిన వాడు మళ్ళీ అయివులేదే?” అన్నది.

“వాడెక్కడికి పోతాడులే, వస్తాడు” అన్నాడు రాములు.

ఒక్కసారి వాడి చూపులూ నా చూపులూ కలిసినై. నేనే మొహం తిప్పు కున్నాను.

కాస్పేపటికి గణపతి వచ్చాడు వాణీనేను గురించలేదు, పెన చొక్కాలేదు. మొహాన ఇంత కుంకం బొట్టు, మెళ్ళో రుద్రాక్షలు, పిలకలో ఒక చిన్న నందివర్ణ పువ్వు. మనిషి అతి విచిత్రంగా మారాడు. వాడి చంకలో జోలి బరువుగా ఉంది. ఒక్క ఊపు ఊపి గిర్రున త్రిప్పి, రెండు చేతులతోనూ కింద దింపాడు. జోలెలోనుంచి ఒక బూడిద గుమ్మడికాయ తీశాడు.

“గుమ్మడికాయ తెచ్చాను, వాడియాల పెట్టండ్రా” అన్నాడు గణపతి. ఆ తరువాత నాకేసి తిరిగి. “ఎప్పుడొచ్చా?” అన్నాడు.

“ఇప్పుడే” అన్నాను.

“ఎమే. ఇది లోపలికి పట్టుకెళ్ళా?.... కులాసా?” అన్నాడు మళ్ళీ.

“ఉన్నానిట్లా!” అన్నాను.

“మొకట్రామయ్యగారు రామాయణం చెప్పమంటున్నారే అమ్మా” అన్నాడు గణపతి.

గణపతి తల్లి మొహం వికసించింది.

“అట్లాగా? ఆయన. పాపం, పిసినిగొట్టు వెధవకాడు. ఆ లక్ష్మీకాంతం వున్నాడే వాడినోట వుండుపడ. వాడి పేరు చెబితేనే నాకు మండిపోతుంది—” అని ఆవిడ మెటికలు విరవసాగింది.

రాములు నవ్వుతూ, “లక్ష్మీకాంతం డబ్బివ్వలేదురా గణపతీ” అన్నాడు.

“ఇచ్చాడులే, వాకి తీర్చినట్టు అణా పైసలతోనహా” అన్నాడు గణపతి మొహం మటమట లాడించి.

“అదికాదు, రాములూ, నెలరోజులు పురాణం చెప్పించుకున్న వెధవా, చివరి రోజునన్నా ఇంత భోజనం పెట్టి, పట్టు తాపితాలు కాకపోతేమానె. దోవతులచాపన్నా పెట్టదూ? పురాణం చెప్పినచోట ఇంత సమారాధన చేసుకోకపోతే నెత్తిఅడవదూ. ఆరునెల్లో చూడు, వాడికొంప కూలకపోతే” అంటూ గణపతి తల్లి శాపించింది.

గణపతి నాతో ఇక మాట్లాడేటట్టు కనపడలేదు. కనీసం నేను పంపిన డబ్బు మాటన్నా ఎత్తులాడేమో అనుకున్నాను. అడేమి లేదు. వాడు నేరుగా దొడ్లోకిపోయి

కాళ్ళు చేతులు కడుక్కుని, తడి అంగోస్త్రం చుట్టుకుని వంట యింట్లోకి పోయి, మడి ట్ట ధరించి దేవతార్చనలో కూర్చుని కళ్ళుమూశాడు.

“పోదాం రాములూ ?” అన్నాను.

“మా యింట్లో భోంచెయ్యవా ?” అన్నది గణపతి తల్లి.

“వెళ్ళేలోపుగా వస్తాలే” అన్నాను.

6

“ముష్టెత్తుకొని గణపతి తగ్గడనుకుంటున్నావు. వాడి లెక్కలో చాలా పెక్కి వచ్చాడు.

“ఇప్పుడు వాడికి డబ్బున్నవాళ్ళ ప్రాపకం ఉంది. ఇన్నాళ్ళూ వాణి ఉపేక్షించిన కాంగ్రెసువాళ్ళు వాణిప్పుడు చేరదీశారు. ఈ వూళ్ళో కొత్త ధనికవరం ఏర్పడింది—దొంగవ్యాపారస్తులు, పరిమిట్లవాళ్ళూనూ, వాళ్ళంతా మనవాడికి పోవకులు. నువ్వు నేను వాడి కిప్పుడొక మనుషులలే కనిపించం. వాడిప్పుడు బియ్యం అమ్మి, డబ్బు వడ్డీలకిచ్చి, డబ్బున్నవాళ్ళని పొగడి చక్కగా జరుపుకుంటున్నాడు. భాగ్యవంతుల పెళ్ళాలు వాడి భార్యకి తాము విడిచేసిన ఖరీదైన చీరెలిస్తారు. ఆవిడ కళ్ళ కద్దుకుని స్వీకరిస్తుంది. నువ్వు, నేనూ ఉద్యోగాలు చేస్తున్నామని గణపతి మననిచూసి జాలిపడుతాడు. లోపల ఏవగించుకుంటాడుకూడా. మనకన్న డబ్బుండి, మనకు ఉద్యోగాలివ్వగలవాళ్ళు మనకన్న పెద్దతరగతివాళ్ళని ఒప్పుకోం మనం. వాడు ఒప్పుకుంటాడు, వాళ్ళతో సమంగా తన సాంఘిక, రాజకీయ హక్కులు కావాలని వాడుకోరడు. వాడు పురాణం చెబుతుంటే వినాలి. అందులో కూలిజనాన్నీ, సోషలిస్టులనీ, కమ్యూనిస్టులనీ వాడు తిట్టటం వినితీరాలి. నువ్విదివరలో రాజకీయ పురాణాలు వినిఉండవు. ఫరవాలేదు, తరించాడు” అన్నాడు రాములు

“అవును. నిలువుగా తరించాడు, అట్టడుగు తాకాడు” అన్నాను.

ముద్రణ ?

ప్రచురణ : కథా సాగరం, సంపుటిలో

దేశికవితా మండలి, విజయవాడ.